

بِسْمِ اللَّهِ الرَّحْمَنِ الرَّحِيمِ

اور تم میں ایک جماعت ایسی ہونی چاہیے جو نیکی کی طرف  
بلائے اور اچھے کام کرنے کا حکم دے اور بُرے کاموں سے  
منع کرے یہی لوگ نجات پانے والے ہیں

بارہ ۴۴ رکوع ۳



# قرآنی خزانے

محمد یونس قادری

صدیقی ٹرسٹ



صدیقی ہاؤس المنظر اپارٹمنٹس ۴۵۸ گارڈن ایسٹ نزد سیلہ چوک کراچی ۷۴۸۰۰

صدیقی ٹرسٹ پوسٹ بکس ۶۰۹ کراچی



# تبلیغ و اصلاح

تبلیغ و اصلاح کے لئے جہاد کے جذبہ کی ضرورت ہے مسلمان جو عبادت و طاعت کیلئے پیدا کیا گیا تھا، اب خود اپنی تعلیمات کو فراموش کر رہا ہے۔ اگر آپ اس کی ضرورت محسوس نہیں کریں گے تو الحاد، لادینی اور بے حیائی کا طوفان پوری قوم کو تباہ کر دے گا۔

اس امر کے باوجود کہ آپ نماز، روزہ اور شعائر اسلامی کے پابند ہیں تبلیغ کے فرض کفایہ کی ذمہ داری سے سبکدوش نہیں ہو سکتے۔

بنی اسرائیل کی تاریخ گواہ ہے کہ کوئی قوم ہلاکت سے محفوظ نہیں ہے۔ تاوقتیکہ وہ خود بھی عمل کرے اور اپنے بھائیوں کی اصلاح کیلئے کوشش کرے۔ یہ آپ کا فرض ہے اس کا ذخیرہ اور صدقہ جاریہ میں حصہ لیجئے۔

ان رسائل کی اشاعت اور مفت تقسیم کے لئے تعاون کیجئے، خود شائع کیجئے یا اپنے عطیات ذریعہ بینک ڈرافٹ اور منی آرڈر صدیقی ٹرسٹ کے نام بھیجئے۔ آپ بھی اسلامی تعلیمات پر عمل کیجئے اور اپنی اولاد کو دین کی بنیادی تعلیم سے آراستہ کیجئے یہ ان کا حق اور آپ کا فرض ہے۔ اس کی جواب دہی آپ کے ذمہ ہے۔ اللہ تعالیٰ توفیق عطا فرمائے۔ آمین

صدیقی ڈاکس انٹرنیشنل

۴۵۸ کارڈن ایسٹ نند سبیل چوک کراچی ۷۴۸۰۰

صدیقی ٹرسٹ



بِسْمِ اللَّهِ الرَّحْمَنِ الرَّحِيمِ



# قرآنی خزانے

مرتبہ

محمد یونس قادری

صدیقی ٹرسٹ

صدیقی ہاؤس المنظر اپارٹمنٹس ۴۵۸ گارڈن ایسٹ نزد سبیلہ چوک کراچی ۷۴۸۰۰



## حرف اول

تمام تعریفیں مالک کائنات کے لئے ہیں جس نے انسان کو اشرف المخلوقات بنایا اور لا تعداد درود و سلام ہوں سرور کونین ﷺ پر جن کی ذات مبارک کو انسانوں کی ہدایت و رہنمائی کے لئے عملی نمونہ بنا کر مبعوث فرمایا۔

اس مادی دور میں انسان کی نظر صرف مادی وسائل تک ہی محدود ہو کر رہ گئی ہے اور وہ ان ہی کے حصول کی خاطر سرگرداں رہتا ہے اور اس طرح حیات انسانی الجھنوں اور پریشانیوں کا شکار ہو کر رہ گئی ہے جس سے کسی کو انکار نہیں، لیکن افسوس اس بات کا ہے کہ ان کو دور کرنے کے لئے بھی انسان غلط طریقوں کا محتاج بن گیا ہے حالانکہ ان سے لاکھ درجہ بہتر وہ مفید نمونے اور مشاغل ہیں جن کی افادیت کی نشاندہی صاحب بصیرت ہر دور میں کرتے رہے ہیں۔

راقم الحروف نے ”قرآنی خزانے“ کے نام سے ان انمول طریقوں کو جمع کرنے کی کوشش کی ہے جن سے پریشان حال و در ماندہ انسان نہ صرف دنیاوی فائدہ اٹھا سکے بلکہ آخرت کی کامیابی بھی حاصل کر سکے، اس لئے کہ:

بنی کریم ﷺ کا ارشاد ہے کہ سب سے بہتر دو قرآن کی دوا ہے۔ (ابن ماجہ)

احقر محمد یونس قادری



## بسم اللہ شریف

☆..... نبی کریم ﷺ نے فرمایا مسجد سے نہ نکلنا تا وقتیکہ میں تمہیں ایک سورت کی ایسی آیت نہ بتاؤں جو حضرت سلیمان بن داؤد علیہ السلام کے بعد میرے سوا کسی پر نازل نہیں ہوئی۔ پھر آپ ﷺ نے اسی شخص سے دریافت فرمایا تم کس چیز سے اپنی نماز و قرأت کی ابتداء کرتے ہو؟ اس نے عرض کیا ”بسم اللہ الرحمن الرحیم“ سے۔ آپ ﷺ نے فرمایا بس یہی یہی۔

(الاوسط للطبرانی بروایت بریدہ، کنز العمال حصہ اول، ص ۳۴۴)

☆..... ایک حدیث شریف میں ارشاد نبوی ﷺ ہے کہ گھر کا دروازہ بند کرو تو بسم اللہ کہو، چراغ گل کرو تو بسم اللہ کہو، برتن ڈھکو تو بسم اللہ کہو، کھانا کھانے، پانی پینے، وضو کرنے، سواری پر سوار ہونے اور اترنے کے وقت بسم اللہ کی ہدایات قرآن و حدیث میں بار بار آئی ہیں۔ (قرطبی)

اسلام نے ہر کام کو اللہ کے نام سے شروع کرنے کی ہدایت دے کر انسان کی پوری زندگی کا رخ اللہ تعالیٰ کی طرف اس طرح پھیر دیا ہے کہ وہ قدم قدم پر اس حلف و فاداری کی تجدید کرتا رہے کہ میرا وجود اور میرا کام بغیر اللہ تعالیٰ کی مشیت و ارادے اور اس کی امداد کے نہیں ہو سکتا جس نے اس کی ہر نقل و حرکت اور تمام معاشی اور دنیاوی کاموں کو بھی ایک عبادت بنا دیا ہے، غور کیجئے کہ اسلام کی صرف اسی ایک مختصر سی تعلیم نے انسان کو کہاں سے کہاں پہنچا دیا، اس لئے یہ کہنا بالکل صحیح ہے کہ بسم اللہ ایک نسخہ اکسیر ہے جس سے تانے کا نہیں



خاک کا سونا بنتا ہے۔ (معارف القرآن از مفتی محمد شفیع، جلد اول)

ہر کام میں برکت کے لئے بسم اللہ شریف کو پڑھنے کا معمول بنائے  
کوئی ایک تعداد مقرر کر کے پڑھے یا لا تعداد کھلا پڑھتا رہے اس کی برکت سے  
بڑے بڑے مسائل حل ہو جاتے ہیں بے وضو پڑھنا سونا اور با وضو پڑھنا سونے  
پر سو ہاگہ ہے۔

### بسم اللہ شریف کے دو عمل

﴿۱﴾..... کوئی سا قرآن مجید لیجیے اور با وضو ہو کر اس کی ہر سطر پر انگلی پھیرتے  
ہوئے مکمل بسم اللہ شریف پڑھتے جائیں صرف عربی کلام کی جگہ۔ اس طرح  
ایک قرآن مجید روزانہ مکمل کیجئے اور اپنے مسئلے کے حل کے لئے دُعا کر لیجیے بارہ  
دن تک یہ عمل کرنا ہے کام پہلے ہو جائے یا نہ ہو بارہ دن مکمل کریں، وضو ٹوٹ  
جائے تو کسی سے بات کئے بغیر اٹھ جائیں اور وضو بنا کر آ جائیں۔

﴿۲﴾..... بعد نماز عشاء دو رکعت نفل صلوٰۃ الحاجت پڑھیں اور اس کے بعد  
ایک ہزار مرتبہ بسم اللہ شریف مکمل پڑھیں پھر دو رکعت نفل پڑھیں پھر ایک ہزار  
مرتبہ بسم اللہ پڑھیں اسی طرح بارہ ہزار مرتبہ بسم اللہ پڑھیں اور دُعا کر کے سو  
جائیں کام نہ ہونے تک عمل جاری رکھیں۔

### ایک واقعہ

میرے ایک محسن لاہور میں حضرت حکیم طارق محمود چغتائی صاحب  
مدظلہ ہیں انھوں نے اپنا ایک واقعہ اپنے ماہنامہ رسالہ ”عبقری“ اگست



2011ء صفحہ نمبر 35 پر درج کیا ہے کہ ایک بار میں ایک کالج میں فارما کالوجی کا وائیو لینے گیا میں نے لیدر کے بہت نرم جوتے پہن رکھے تھے جمعہ کا دن تھا میں جمعہ پڑھنے مسجد میں گیا 7 مرتبہ بسم اللہ الرحمن الرحیم پڑھ کر جوتوں کو رکھتے ہوئے اعمال کا لاک لگایا (یعنی سانس روک کر سات مرتبہ بسم اللہ شریف پڑھ کر نیت کی کہ اس کی برکت سے جوتے چوری نہ ہوں) اور جمعہ پڑھنے لگا بعد از نماز کچھ اعمال وہاں پر بھی کیے جب فارغ ہو کر دیکھا تو جوتے غائب تھے میں نے سوچا کہ لاک تو لگایا تھا، وہ میرے منیزبان کہنے لگے نئے لادیتے ہیں میں نے کہا نہیں وہ ڈھونڈنے لگے قریب ہی ایک بندہ کھڑا تھا میں کہا جوتے تمہارے پاس ہیں اور اس کو قمیض اٹھانے کو کہا اس نے کمر بند میں پیٹ کے ساتھ لگا کر اڑ سے ہوئے تھے اس طرح جوتے مل گئے۔

### دم کیا ہوا پانی اور جدید تحقیق

معروف جاپانی تحقیق کار اور پروفیسر ”مساروا ایموتو“ کا کہنا ہے کہ اللہ تعالیٰ کا بابرکت نام لینے اور پانی پر دم کرنے سے اس کی خاصیت تبدیل ہو جاتی ہے جبکہ اس پانی کی اثر پذیری میں بھی انتہائی اضافہ ہو جاتا ہے۔ پانی پر قرآن پاک کی آیات اور خاص طور پر بسم اللہ الرحمن الرحیم پڑھ کر دم کرنے کے بعد اس قطرے کا انتہائی طاقتور دور بین سے معائنہ کیا گیا تو انکشاف ہوا کہ پانی کے قطرے نے اپنی شکل پھول کی طرح بنالی اور ایسا دکھائی دے رہا تھا کہ پانی کے قطرے نے کلام الہی کا اثر قبول کیا ہے اور شگفتہ



انداز میں دکھائی دے رہا ہے جبکہ یہ بھی ریکارڈ کیا گیا کہ جب پانی کے ایک قطرے پر شیطانی کلمات پڑھے گئے اور برے الفاظ ادا کر کے اس پر دم کیا گیا تو خوردبین کی مدد سے یہ دکھائی دینے لگا کہ پانی کے اس قطرے نے اپنی شکل تبدیل کر لی اور اس کی ہیئت انتہائی خراب دکھائی دینے لگی۔

ان کا کہنا تھا کہ ایڈولف، ہٹلر، چنگیز خان اور مشہور و معروف قاتلوں کے نام لینے سے پانی کی ہیئت تبدیل ہو گئی اور اس کی شکل ڈراؤنی بن گئی جب کہ اللہ کا نام لینے سے پانی کی خوردبینی شکل انتہائی خوبصورت ڈیزائن یا پھول میں تبدیل ہو گئی۔ اپنی طویل تحقیق میں دنیا کو حیران و ششدر کر دینے والے جاپانی سائنسدان کا یہ بھی کہنا ہے کہ کھانا کھانے اور پانی پینے سے پہلے بسم اللہ الرحمن الرحیم پڑھنے کے اسلام کے حکم کا تحقیق کے بعد پتہ چلا ہے کہ اس سے کتنے روحانی فوائد ہوتے ہیں۔ آب زم زم کے حوالے سے انہوں نے اس بات کا انکشاف کیا ہے کہ یہ دنیا کا واحد پانی ہے جو اثر پذیری میں بے مثال ہے اور اگر اس پر بسم اللہ الرحمن الرحیم پڑھ کر دم کر لیا جائے تو اس کے اثرات میں کئی گنا اضافہ ہو جاتا ہے۔ دیگر پانی کے کئی گلاسوں کے برابر پانی میں آب زم زم کا ایک قطرہ ملا یا تو یہ دیکھ کر انتہائی حیرانی ہوئی کہ آب زم زم کے اثرات اس سارے پانی میں دکھائی دینے لگے۔ ان کا کہنا ہے کہ مسلسل تحقیق میں اس بات کا بھی پتہ چلا ہے کہ ہم پانی کی خصوصیات کو تبدیل کر سکتے ہیں لیکن تمام کوششوں کے باوجود آب زم زم کی خاصیت کو تبدیل نہیں



کیا جاسکا، جس پر ان کو بھی حیرانی ہوئی ہے۔ پروفیسر صاحب کا استدلال ہے کہ پانی میں اللہ نے قوت سماعت، گویائی اور یادداشت رکھی ہے جبکہ اس میں ماحول سے متاثر ہونے کی بھی صلاحیت ہے ان کا کہنا ہے کہ قدرت کی بنائی ہوئی ہر شے حتیٰ کہ پانی میں بھی ایسی صلاحیت ہے کہ وہ اللہ کا شعور رکھتا ہے بلکہ اس کا ذکر بھی کرتا ہے زم زم والے پانی کے اثرات بھی اسی طرح ہوتے ہیں تب ہی اس کا فائدہ ہوتا ہے۔ (ماہنامہ عبقری لاہور، مئی 2011ء صفحہ 17)

### سورۃ الفاتحہ

☆..... عبد الملک بن عمیر رحمہ اللہ نبی کریم صلی اللہ علیہ وسلم کا ارشاد نقل کرتے ہیں کہ سورہ فاتحہ میں ہر بیماری سے شفا ہے۔ (دارمی) ایک روایت میں حضور اکرم صلی اللہ علیہ وسلم کا ارشاد وارد ہوا ہے کہ اس ذات کی قسم جس کے قبضے میں میری جان ہے کہ اس (فاتحہ) جیسی سورت نازل نہیں ہوئی نہ تورات میں، نہ انجیل میں، نہ زبور میں، نہ بقیہ قرآن میں ☆..... ایک روایت میں آیا ہے کہ عرش کے خاص خزانے سے مجھ کو چار چیزیں ملی ہیں کہ اور کوئی چیز اس خزانے سے کسی کو نہیں ملی۔ (۱) سورہ فاتحہ (۲) آیت الکرسی (۳) سورہ بقرہ کی آخری آیات (۴) سورہ کوثر۔ (فضائل قرآن از مولانا محمد زکریا)

☆..... حضرت ابن عباس رضی اللہ عنہ سے روایت ہے کہ حضور اکرم صلی اللہ علیہ وسلم ایک مرتبہ تشریف فرما تھے آپ صلی اللہ علیہ وسلم نے فرمایا کہ آسمان کا ایک دروازہ آج کھلا ہے جو آج سے قبل کبھی نہیں کھلا تھا پھر اس میں سے ایک فرشتہ نازل ہوا، آپ صلی اللہ علیہ وسلم نے فرمایا



کہ یہ ایک فرشتہ نازل ہوا جو آج سے پہلے کبھی نازل نہیں ہوا تھا پھر اس فرشتے نے عرض کیا کہ دونوروں کی بشارت لیجئے جو آپ سے پہلے کسی کو نہیں دیئے گئے ایک سورہ فاتحہ دوسرا خاتمہ سورہ بقرہ یعنی سورہ بقرہ کا اخیر رکوع۔ (مسلم شریف) ان کو نور اس لئے فرمایا کہ قیامت کے دن اپنے پڑھنے والے کے آگے آگے چلیں گے۔

نزہۃ المجالس میں ہے کہ اللہ تعالیٰ نے عرش کے نیچے ایک فرشتہ پیدا فرمایا ہے جس کا سر انسان جیسا ہے اس کے ستر ہزار بازو ہیں اور ہر بازو پر فرشتوں کی ایک ایک جماعت موجود ہے اس کے دائیں رخسار پر سورہ اخلاص اور بائیں پر اشہد ان لا الہ الا اللہ اور پیشانی پر سورہ فاتحہ لکھی ہوئی ہے اس کے سامنے فرشتوں کی ستر ہزار صفیں موجود ہیں جو ہر وقت سورہ فاتحہ کا ورد کرتی رہتی ہیں اور جب یہ آیات نعبدو ایتاک نستعین پڑھتے ہیں تو سجدے میں چلے جاتے ہیں اللہ تعالیٰ ان سے فرماتا ہے اے فرشتو! اپنے سر اٹھاؤ میں تم سب سے خوش ہوں فرشتے یہ سن کر اللہ تعالیٰ سے عرض کرتے ہیں کہ اے مولائے کریم امت محمدیہ میں سے جو کوئی سورہ فاتحہ پڑھے تو اس سے بھی راضی رہنا، اللہ تعالیٰ فرماتا ہے اے فرشتو! گواہ ہو جاؤ میں ان سے بھی راضی رہوں گا۔

حضرت مولانا احمد علی صاحب لاہوری فرماتے ہیں اس سورت کے مضامین قرآن حکیم کے سارے مضامین کی اصل اور جڑ ہیں یہ مضامین بمنزلہ بیج کے ہیں اور سارے قرآن حکیم کے مضامین بمنزلہ درخت کے ہیں، سورہ فاتحہ



میں قرآن حکیم کے مضامین کا ایک اجمالی ذکر موجود ہے جس کی تفصیل سارا قرآن مجید ہے۔ (مترجم قرآن مجید از شیخ التفسیر حضرت لاہوری)

کسی بھی مرض سے شفا یابی کے لئے سورہ فاتحہ 41 مرتبہ پڑھ کر دم کریں یا پانی پر دم کر کے پلائیں جب تک مرض ختم نہ ہو۔ نظر بد، بخار، کسی زہریلے جانور کے کاٹنے پر سات مرتبہ یہ سورت پڑھ کر دم کریں اور متاثرہ جگہ پر لعاب دہن لگا دیں، یا کسی چیز پر دم کر کے کھلا دیں۔

### سورہ بقرہ

☆..... نبی کریم ﷺ نے فرمایا قرآن میں افضل ترین سورت سورہ بقرہ ہے اور اس میں عظیم ترین آیت الکرسی ہے شیطان جس گھر میں سورہ بقرہ پڑھی جاتی سن لے اس سے نکل جاتا ہے۔ (کنز العمال حصہ اول، ص ۳۴۷)

☆..... نبی کریم ﷺ نے فرمایا جس نے سورہ بقرہ پڑھی اسے جنت میں تاج پہنایا جائے گا۔ (ابو نعیم بروایت ابن عمر رضی اللہ عنہما)

☆..... حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ اپنے گھروں کو مقبرے نہ بنا لو اور جس گھر میں سورہ بقرہ پڑھی جائے اس گھر میں شیطان نہیں آسکتا۔ (ترمذی)

### جادو اور جنات کا علاج

جس گھر میں جادو اور جنات کی شکایت ہو اس میں بلا ناغہ بلند آواز سے سورہ بقرہ پڑھی جائے، بلند آواز سے پڑھنے کی شرط کا خیال رکھا



جائے وقت کی کوئی قید نہیں اس سورہ کو کم از کم 72 دن تک مسلسل پڑھنا چاہیے جس گھر میں واقعی جنات کا سایہ یا جادو کا اثر ہوگا تو اس کی تلاوت کے ابتدائی دنوں میں مریض کی تکلیف میں اضافہ ہو جائے گا یا اہل خانہ کی پریشانیوں میں اضافہ ہو جائے گا اس سے گھبرانا یا دل برداشتہ نہیں ہونا چاہیے بلکہ مضبوط قوت ارادی کے ساتھ اس عمل کو جاری رکھنا چاہیے۔ اور گھر کے تمام افراد با وضو رہا کریں اور نماز کی پابندی کیا کریں۔

جو شخص نماز فجر کی سنتوں اور فرضوں کے درمیان تین روز تک سورہ بقرہ جس نیت سے پڑھے گا اللہ تعالیٰ اس کی نیت پوری کرے گا ایک مرتبہ خواجہ قطب الدین بختیاراوشی کو اللہ تعالیٰ سے کچھ حاجت تھی انھوں نے اس سورت کا پڑھنا اختیار کیا ابھی ایک روز بھی پورے طور پر پڑھنے نہ پائے تھے کہ حاجت پوری ہو گئی۔ (اسرار الاولیاء)

### آیت الکرسی

☆..... نبی کریم ﷺ نے فرمایا جس نے ہر فرض نماز کے بعد آیت الکرسی پڑھی اس کو دخول جنت سے موت کے سوا کوئی شے مانع نہیں۔ اور جس نے اس کو بستر پر لیٹتے وقت پڑھا اللہ تعالیٰ اس کے گھر اور اس کے آس پاس کے گھروں کی حفاظت فرمائیں گے۔ (کنز العمال حصہ اول، ص ۳۵۱)

☆..... نبی کریم ﷺ نے فرمایا مجھے آیت الکرسی عرش کے نیچے سے عطا ہوئی جو پہلے کسی نبی کو عطا نہیں ہوئی۔ (الدیلمی بروایت علی رضی اللہ عنہ)



☆..... نبی کریم ﷺ نے فرمایا جس نے ہر فرض نماز کے بعد آیت الکرسی پڑھی دوسری نماز تک اس کی حفاظت کی جائے گی اور اس پر نبی یا صدیق یا شہید کے سوا کسی نے مواظبت نہیں کی۔ (شعب الایمان بروایت انس رضی اللہ عنہ)

☆..... نبی کریم ﷺ نے فرمایا جس نے ہر فرض نماز کے بعد آیت الکرسی پڑھی ذوالجلال والاکرام کے سوا کوئی اس کی روح قبض نہیں کرے گا اور یہ شخص انبیاء و رسل کی طرف سے لڑنے والے کی طرح ہوگا جو حتیٰ کہ شہید ہو گیا ہو۔

(کنز العمال حصہ اول، ص ۳۵۰)

☆..... حضرت ابی بن کعب رضی اللہ عنہ سے روایت ہے کہ نبی کریم ﷺ نے ان سے فرمایا اے ابوالمنذر (یہ ان کی کنیت ہے) تم جانتے ہو کہ کتاب اللہ کی کون سی آیت تمہارے پاس سب سے زیادہ عظمت والی ہے؟ انھوں نے عرض کی کہ اللہ اور رسول کو زیادہ علم ہے۔ آپ ﷺ نے (مکرر) فرمایا اے ابوالمنذر تم جانتے ہو کہ کتاب اللہ کی کون سی آیت تمہارے پاس سب سے زیادہ عظمت والی ہے؟ انھوں نے عرض کی ”اللہ لا الہ الا هو الحی القيوم“ تو آپ ﷺ نے ان کا سینہ ٹھونکا (گویا شاباش دی) اور فرمایا اے ابوالمنذر تجھے یہ علم موافق آئے اور مبارک ہو۔ (مسلم)

اس حدیث شریف سے یہ معلوم ہوا کہ قرآنی آیات میں آیت الکرسی سب سے زیادہ باعظمت آیت ہے اور یہ اس لئے کہ اس میں اللہ تعالیٰ کی توحید و تزیہ اور صفات کمال اور اس کی شان عالی کی عظمت و رفعت جس طرح



بیان کی گئی ہے وہ منفرد اور بے مثال ہے۔ (معارف الحدیث، ج ۵)

حضرت بابا فرید الدین مسعود گنج شکر فرماتے ہیں کہ جس روز آیت  
الکری نازل ہوئی تو ستر ہزار مقرب فرشتے اس کے ساتھ مع حضرت جبرائیل  
علیہ السلام حضور ﷺ کی خدمت میں حاضر ہوئے اور عرض کی کہ اسے بڑی تعظیم  
و تکریم سے لیں اور سر، آنکھوں پر رکھیں، حضرت جبرائیل نے عرض کی یا رسول  
اللہ ﷺ حکم الہی یوں ہے کہ جو میرا بندہ مقررہ آیت الکری پڑھے گا اس کے ہر  
حرف کے بدلے میں ہزار ہزار سال کا ثواب اس کے نام لکھا جائے گا۔ بعد  
از اس شیخ الاسلام نے فرمایا کہ فتاویٰ ظہیری میں لکھا ہے کہ رسول خدا ﷺ  
فرماتے ہیں کہ جو شخص آیت الکری پڑھ کر گھر سے نکلے تو اللہ تعالیٰ ستر ہزار  
فرشتوں کو حکم دیتا ہے کہ واپس آنے تک اس کی بخشش کی التجاء کریں، پھر فرمایا  
کہ میں نے شیخ الاسلام قطب الدین بختیاراوشی کی زبانی سنا ہے کہ جو شخص  
آیت الکری پڑھ کر گھر میں داخل ہو اللہ تعالیٰ اس کے گھر سے مفلسی دور کرتا  
ہے۔ (راحت القلوب) جان مال کے نقصان سے محفوظ رہنے کے لئے  
۲۱ مرتبہ آیت الکری پڑھ کر دم کر دیں انشاء اللہ مکمل حفاظت ہوگی۔

۶۵ صحیح بخاری شریف کی ایک حدیث کا مفہوم ہے کہ حضرت ابوہریرہ رضی اللہ عنہ  
فرماتے ہیں کہ نبی کریم ﷺ نے زکوٰۃ رمضان یعنی صدقہ فطر کی حفاظت میرے  
سپر و فرمائی ایک آنے والا آیا اور غلہ بھرنے لگا میں نے اسے پکا لیا اور کہا کہ  
تجھے حضور اکرم ﷺ کی خدمت میں پیش کروں گا کہنے لگا کہ محتاج و عیالدار ہوں



حاجت مند ہوں میں نے اسے چھوڑ دیا جب صبح ہوئی تو حضور اکرم ﷺ نے فرمایا تمہارا رات کا قیدی کیا ہوا؟ میں نے عرض کی یا رسول اللہ ﷺ اس نے شدید حاجت اور عیال کی شکایت کی مجھے رحم آگیا تو اُسے چھوڑ دیا، آپ ﷺ نے ارشاد فرمایا اُس نے تم سے جھوٹ بولا اور وہ پھر آئے گا میں نے سمجھ لیا کہ وہ ضرور آئے گا کیونکہ نبی کریم ﷺ نے فرمایا ہے اُس کے انتظار میں تھا کہ وہ آیا اور غلہ بھرنے لگا میں نے اُسے پکڑ لیا اور کہا تجھے رسول اللہ ﷺ کے سامنے پیش کروں گا اُس نے کہا مجھے چھوڑ دو میں محتاج ہوں اور عیال دار ہوں اب نہیں آؤں گا۔ مجھے پھر رحم آگیا اور اُسے چھوڑ دیا صبح ہوئی تو حضور ﷺ نے فرمایا اے ابو ہریرہ رضی اللہ عنہ تمہارا قیدی کیا ہوا؟ میں نے عرض کی اُس نے حاجت شدیدہ اور عیال داری کی شکایت کی مجھے پھر رحم آگیا اور چھوڑ دیا آپ ﷺ نے فرمایا اس نے تم سے جھوٹ بولا ہے اور وہ پھر آئے گا، میں اُس کے انتظار میں تھا کہ وہ آیا پھر غلہ بھرنے لگا میں نے اُسے پکڑ لیا اور کہا تجھے حضور اکرم ﷺ کے سامنے پیش کروں گا تین مرتبہ ہو چکا تو ہر بار کہتا ہے نہیں آؤں گا پھر آ جاتا ہے۔ اُس نے کہا مجھے چھوڑ دو میں تم کو ایسے کلمات سکھاتا ہوں کہ اللہ تعالیٰ تمہیں ان سے نفع دے گا جب تم بستر پر جاؤ تو آیت الکرسی آخر تک پڑھ لیا کرو صبح تک اللہ تعالیٰ کی طرف سے تم پر ایک فرشتہ نگہبان ہو جائے گا اور شیطان تمہارے قریب نہیں آئے گا، میں نے اُسے چھوڑ دیا۔ جب صبح ہوئی تو نبی کریم ﷺ نے فرمایا تمہارا قیدی کیا ہوا؟ میں عرض کی اُس نے کہا کہ چند کلمات تمہیں سکھاتا ہوں اور اللہ



تعالیٰ تمہیں ان سے نفع دے گا۔ آپ ﷺ نے فرمایا یہ بات اُس نے سچ کہی ویسے وہ بڑا جھوٹا ہے۔ کیا تمہیں معلوم ہے تین راتوں سے تمہارا مخاطب کون ہے؟ میں نے عرض کی نہیں۔ آپ ﷺ نے فرمایا وہ شیطان ہے۔

### سورہ بقرہ کی آخری آیتیں

☆..... مسند داری کی ایک حدیث شریف میں ایف بن عبد الکلاعی تابعی سے مروی ہے کہ ایک شخص نے نبی کریم ﷺ سے عرض کیا کہ یا رسول اللہ ﷺ قرآن کی کون سے آیت ہے جس کے بارے میں آپ کی خاص طور پر خواہش ہے کہ اس کا فائدہ اور اس کی برکات آپ کو اور آپ کی امت کو پہنچیں؟ تو آپ ﷺ نے فرمایا سورہ بقرہ کی آخری آیتیں (امن الرسول سے ختم سورہ تک) پھر آپ ﷺ نے فرمایا یہ آیتیں اللہ تعالیٰ کی رحمت کے ان خاص الخاص خزانوں میں سے ہیں جو اس کے عرش عظیم کے تحت ہیں اللہ تعالیٰ نے یہ آیات رحمت اس امت کو عطا فرمائی ہیں یہ دنیا اور آخرت کی ہر بھلائی اور ہر خیر کو اپنے اندر لئے ہوئے ہیں۔

☆..... حضرت جبیر بن نفیر تابعی سے روایت ہے کہ رسول اللہ ﷺ نے فرمایا کہ اللہ تعالیٰ نے سورہ بقرہ کو ایسی دو آیتوں پر ختم فرمایا ہے جو اس نے اپنے اُس خاص خزانے سے مجھے عطا فرمائی ہیں جو اس کے عرش کے تحت ہے تم لوگ ان کو سیکھو اور اپنی خواتین کو سکھاؤ کیونکہ یہ آیتیں سراپا رحمت ہیں اور اللہ تعالیٰ کے تقرب کا خاص وسیلہ ہیں اور ان میں بڑی جامع دُعا ہے۔ (مسند داری)



☆..... حضرت ابو مسعود انصاری رضی اللہ عنہ سے روایت ہے کہ رسول اللہ ﷺ نے فرمایا کہ سورہ بقرہ کے آخر کی دو آیتیں جو کوئی کسی رات میں ان کو پڑھے گا وہ اس کے لئے کافی ہوں گی۔ (بخاری و مسلم)

حدیث کا مطلب بظاہر یہ ہے کہ جو شخص رات کو سورہ بقرہ کی یہ آیتیں پڑھ لے گا وہ انشاء اللہ ہر شر سے محفوظ رہے گا دوسرا مطلب یہ بھی ہو سکتا ہے کہ اگر کوئی شخص تہجد میں صرف یہی آیتیں پڑھ لے تو اس کے لئے اتنا ہی کافی ہوگا۔ (معارف الحدیث، ج ۵)

☆..... نبی کریم ﷺ نے فرمایا مجھے سورہ البقرہ کی آخری آیات عرش کے نیچے سے عطا کی گئیں ہیں اور یہ مجھ سے قبل کسی نبی کو عطا نہیں ہوئیں۔

(کنز العمال حصہ اول، ص ۳۵۱)

### سورہ الکہف

☆..... نبی کریم ﷺ نے فرمایا کیا میں تم کو ایسی سورت نہ بتاؤں جس کی عظمت سے آسمان وزمین کا خلا بھی پُر ہے اور اس کے لکھنے والے کو بھی اتنا ہی اجر ملتا ہے اور جو اس کو جمعہ کے روز پڑھتا ہے دوسرے جمعہ تک اور مزید تین یوم کے اس کے گناہ معاف کر دیئے جاتے ہیں اور جو شخص سوتے وقت اس کی آخری پانچ آیات پڑھ لے تو اللہ تعالیٰ اس کو جس وقت بھی وہ چاہے بیدار فرما دیتے ہیں وہ سورت سورہ الکہف ہے۔ (ابن مردودہ یہ بروایت عائشہ رضی اللہ تعالیٰ عنہا)

☆..... نبی کریم ﷺ نے فرمایا جس نے سورہ کہف کی آخری دس آیات پڑھیں



وہ دجال کے فتنے سے محفوظ ہو جائے گا۔ (کنز العمال حصہ اول، ص ۳۵۴)

☆..... نبی کریم ﷺ نے فرمایا جس نے سورہ کہف کی اول کی دس آیات حفظ کر

لیں وہ دجال کے فتنے سے محفوظ ہو جائے گا۔ (مسند احمد)

☆..... نبی کریم ﷺ نے فرمایا جس نے جمعہ کے دن سورہ کہف پڑھی وہ آٹھ

دن تک ہر فتنے سے محفوظ رہے گا اگر دجال نکلا اس سے بھی مامون رہے گا۔

(کنز العمال حصہ اول، ص ۳۵۴)

☆..... نبی کریم ﷺ نے فرمایا جس نے جمعہ کے دن سورہ کہف پڑھی اس کے

قدموں سے آسمان تک نور چمکے گا جو قیامت کے دن اس کے لئے روشن

ہو جائے گا اور دونوں جمعوں کے درمیان گناہوں کی بخشش کر دی جائے گی۔

(ابن مردویہ بروایت ابن عمر رضی اللہ عنہما)

☆..... نبی کریم ﷺ نے فرمایا سورہ کہف جب نازل ہوئی اس کے ساتھ ستر

ہزار فرشتے اترے تھے۔ (الدیلمی بروایت انس رضی اللہ عنہ)

☆..... نبی کریم ﷺ نے فرمایا اگر میری امت پر سورہ کہف کی آخری آیات

کے سوا کچھ نازل نہ ہوتا تب بھی یہی ان کے لئے کافی تھا۔

(کنز العمال حصہ اول، ص ۳۵۵)

### سورہ یس

☆..... نبی کریم ﷺ نے فرمایا ہر شے کا دل ہوتا ہے اور قرآن کا دل یس ہے

جس نے یس پڑھی اللہ اس کی قرأت پر دس قرآن پڑھنے کا ثواب لکھ دیتے



ہیں۔ (ترمذی بروایت انس رضی اللہ عنہ)

☆..... نبی کریم ﷺ نے فرمایا جس نے اللہ کی رضا کے لئے یسّ پڑھی اللہ تعالیٰ اس کے اگلے پچھلے سب گناہ معاف فرمادے گا پس اس کو اپنے مُردوں پر بھی پڑھا کرو۔ (شعب الایمان بروایت معقل بن یسار رضی اللہ عنہ)

☆..... حدیث شریف میں ہے کہ یسّ پڑھو کیونکہ اس میں دس برکات و فوائد ہیں کوئی بھوکا اس کو پڑھے تو سیر ہو جائے۔ کسی ننگے پر پڑھی جائے تو لباس سے ملبوس ہو جائے۔ مجرد پڑھے تو شادی ہو جائے۔ خوف زدہ پڑھے تو امن پا جائے۔ رنجیدہ و غمگین پڑھے تو مسرور خوش ہو جائے۔ مسافر پڑھے تو سفر میں مدد ہو۔ کوئی اپنی کسی گم شدہ شے پر پڑھے تو اس کو پالے۔ میت پر پڑھی جائے (تو) عذاب میں تخفیف ہو جائے۔ تشنہ لب پڑھے تو سیراب ہو جائے۔ اور مریض پڑھے تو ٹھیک ہو جائے۔ (الدیلی بروایت علی رضی اللہ عنہ)

☆..... ایک حدیث شریف میں ہے کہ سورہ یسّ کو تو رات میں مغمہ کہا گیا ہے یعنی اپنے پڑھنے والے کو دنیا و آخرت کی کامیابیاں دلانے والی اور اس سے دنیا و آخرت کی مشقت و مصیبت دور کرنے والی۔ آخرت کی ہولناکیوں کو دفع کرنے والی۔ اسی کو الدافعہ اور القاضیہ بھی کہا گیا ہے کہ یہ اپنے پڑھنے والے سے ہر برائی اور تکلیف کو دور کرتی ہے اس کی تمام حاجات پوری کرتی ہے جو اس کو پڑھے یہ اس کے لئے دس حجوں کے برابر ہوگی۔ جو اس کو محض سنے یہ اس کے لئے ہزار دینار راہ خدا میں دینے کے برابر ہوگی جو اس کو لکھ کر اس کا پانی



نوش کرے اس کے شکم میں ہزار بیماریوں کی دوائیں، ہزار نور، ہزار یقین، ہزار برکات اور ہزار رحمتیں داخل ہو جائیں گی اور اس سے ہر کھوٹ اور بیماری نکال لی جائے گی۔ (الحکیم، شعب الایمان بروایت ابی بکر رضی اللہ عنہ)

☆..... نبی کریم ﷺ نے فرمایا تو رات میں ایک سورت ہے جس کو عزیزہ اور اس کے پڑھنے والے کو عزیز کہا گیا ہے وہ یس ہے۔ (الدیلمی بروایت صہیب رضی اللہ عنہ)

☆..... ایک حدیث شریف میں ہے کہ جس نے یس پڑھی گویا اس نے دس بار قرآن پڑھا۔ جس نے اللہ کی رضا کے لئے رات کو یس پڑھی اس کی مغفرت کر دی جائے گی۔ (کنز العمال حصہ اول، ص ۳۶۲)

### چند مشاہدات

ڈاکٹر نور احمد نور صاحب کا ایک کتابچہ ”فضائل سورہ یسین اور چند مشاہدات“ مطبوعہ صدیقی ٹرسٹ کراچی، سلسلہ نمبر ۲۳۷۶، ہے جس میں انہوں نے سورہ یسین کے مشاہدات درج کئے ہیں یہ کتابچہ پڑھنے کے لائق ہے اس میں سے چند مشاہدات بطور نمونہ ہم یہاں نقل کر رہے ہیں کہ

(۱)..... میرا ایک مریض جو میرے وارڈ میں داخل تھا نزاع کی حالت میں تھا اس کو دورے پڑ رہے تھے جس میں اس کا رنگ پیلا ہو جاتا اور آنکھیں تن جاتیں، چنانچہ میں مریض کے قریب کھڑا رہا اور آہستہ سے سورہ یسین پڑھنی شروع کی، دوسرے ڈاکٹر اس مریض کے علاج میں مشغول تھے اور میں سورہ یسین پڑھ رہا تھا اور جب میں نے سورہ یسین ختم کر لی تو مریض کے چہرے کا



رنگ بدل گیا، سانس بند ہو گئی اور آخر وہ انتقال کر گیا۔ آخر میں، میں نے دیکھا کہ اس کی دونوں آنکھوں سے آنسو اس کے رخساروں پر گرے اور ہلکی سے مسکراہٹ مریض کے منہ پر آئی اس طرح سورہ یسین کی بدولت اللہ تعالیٰ نے نزع کی تکلیف آسان کر دی۔

(۲)..... چند سال قبل میں کراچی میں میٹنگ کے لئے فوکر کے ذریعے ملتان سے روانہ ہوا، راستہ میں ایک خطرناک طوفان (اندھیری) نے ہمارے فوکر ہوائی جہاز کو پاکستان سے اڑا کر ہندوستان کی حدود میں داخل کر دیا۔ ہوائی جہاز ہچکولے کھا رہا تھا اور گرنے کا خطرہ تھا۔ ہندوستان سے ہمارے جہاز کے کپتان کو ذہم کی ملی کہ وہاں سے چلا جائے ورنہ جہاز کو گرا دیا جائے گا تمام مسافر پریشان تھے میں نے سورہ یسین پڑھنا شروع کی کچھ وقت کے بعد ہم دیکھا کہ جہاز کے ہچکولے بند ہو گئے اور ہم سب واپس ملتان کے ہوائی ٹڈے پر آ گئے، تمام مسافروں نے اللہ کا شکر ادا کیا کہ ہماری جان محفوظ رہی۔

(۳)..... مولانا محمد اسلم مرحوم نشر کالج کی جامع مسجد کے خطیب تھے ایک دن میں ان کی زیارت کے لئے ان کے گھر گیا تو وہاں ایک غریب آدمی بیٹھا رو رہا تھا اور مولانا صاحب کو بتا رہا تھا کہ اس کی بیوی دو دن سے لیبر روم میں داخل ہے، بچہ ٹیڑھا ہونے کی وجہ سے پیدا نہیں ہو رہا، ڈاکٹروں نے بڑا آپریشن تجویز کیا ہے اور خون کی دو بوتلیں اور ادویات لانے کے لئے کہا ہے ان دونوں میں اس کا کافی پیسہ خرچ ہو گیا تھا اور وہ بہت پریشان تھا۔



مرحوم نے تھوڑا سا پانی گلاس میں لے کر سورہ یسین میرے سامنے پڑھی اور پانی پر دم کیا اور کہا کہ کسی طریقے سے مریضہ کو پلا دے، پانی پلانے کے تھوڑی دیر بعد بچے کی پیدائش قدرتی طریقے سے ہو گئی اور آپریشن کے تمام انتظامات دھڑے کے دھڑے رہ گئے ڈاکٹر بہت پریشان تھے کہ یہ کیسے ہوا؟ دوسرے دن جب میں مولانا مرحوم کو دیکھنے کے لئے گیا تو وہی غریب آدمی مٹھائی لے کر آیا ہوا تھا اور اسی نے یہ سارا ماجرا سنایا۔

### سورہ الدخان

☆..... نبی کریم ﷺ نے فرمایا جس نے کسی رات حم الدخان پڑھی وہ صبح کو اس حال میں اٹھے گا کہ ستر ہزار فرشتے اس کے لئے دعائے مغفرت کر رہے ہوں گے۔  
(ترمذی بروایت ابوہریرہ رضی اللہ عنہ)

☆..... نبی کریم ﷺ نے فرمایا جس نے کسی رات حم الدخان پڑھی اس کے اگلے پچھلے سب گناہ معاف کر دیئے جائیں گے۔ (کنز العمال حصہ اول، ص ۳۵۶)  
☆..... نبی کریم ﷺ نے فرمایا جو جمعہ کی رات سورہ الدخان پڑھے صبح کو مغفرت کی حالت میں اٹھے گا اور حور عین سے اس کا عقد کیا جائے گا۔

(الدیلمی بروایت ابی رافع رضی اللہ عنہ)

### سورہ واقعہ

☆..... نبی کریم ﷺ نے فرمایا جس نے ہر رات سورہ واقعہ پڑھی اس کو فاقہ کبھی نہ چھو سکے گا۔ (شعب الایمان بروایت ابن مسعود رضی اللہ عنہ)



☆..... نبی کریم ﷺ نے فرمایا اپنی عورتوں کو سورہ واقعہ سکھاؤ کیونکہ یہ سورہ النبی ہے۔ (کنز العمال حصہ اول، ص ۳۵۷)

### سورہ الحشر

☆..... نبی کریم ﷺ نے فرمایا جس نے سورہ حشر کا اخیر ”لو انزلنا هذا القرآن علی جبل“ آخر تک پڑھا اور اسی رات انتقال ہو گیا تو شہادت کی موت مرا۔ (کنز العمال حصہ اول، ص ۳۶۳)

### سورہ تبارک الذی

☆..... نبی کریم ﷺ نے فرمایا قرآن کی ایک سورت تیس آیات پر مشتمل ہے وہ اپنے پڑھنے والے کے لئے شفاعت کرتی ہے حتیٰ کہ اس کی مغفرت کر دی جاتی ہے وہ تبارک الذی بیدہ الملک ہے۔ (مسند احمد)

☆..... نبی کریم ﷺ نے فرمایا میری خواہش ہے کہ تبارک الذی بیدہ الملک ہر مومن کے دل میں ہو۔ (کنز العمال حصہ اول، ص ۳۵۸)

☆..... نبی کریم ﷺ نے فرمایا سورہ تبارک الذی عذاب قبر کو روکنے والی ہے۔ (کنز العمال حصہ اول، ص ۳۵۸)

☆..... نبی کریم ﷺ نے فرمایا میں کتاب اللہ میں ایک ایسی سورت پاتا ہوں جو تیس آیات کی ہے جو اس کو سونے سے قبل پڑھے اس کے لئے تیس نیکیاں لکھی جاتی ہیں تیس برائیاں مٹائی جاتی ہیں اور تیس درجات بلند کئے جاتے ہیں اور اللہ تعالیٰ اس کے پاس ایک فرشتہ بھیجتے ہیں جو اس پر اپنے پر پھیلائے رکھتا ہے



اور اس کے بیدار ہونے تک ہر مہینہ سے اس کی حفاظت کرتا ہے اور وہ قہر میں اپنے پڑھنے والے کی طرف سے جھگڑتی ہے اور وہ "تبارك الذی بیدہ الملك" ہے۔ (الدیلمی بروایت ابن عباس رضی اللہ عنہ)

### سورہ مزمل

☆..... حضرت علی رضی اللہ عنہ سے روایت ہے کہ نبی کریم صلی اللہ علیہ وسلم ستائیسویں رمضان المبارک مع اصحاب مسجد نبوی میں تشریف فرما تھے اور گزشتہ پینچمبروں کی حکایات بیان فرما رہے تھے کہ جبریل اور میکائیل علیہما السلام مع چوبیس ہزار مقرب فرشتوں کے سورہ مزمل کو ریشمی کاغذ پر نور کے قلم سے لکھا ہوا لے کر آئے نبی کریم صلی اللہ علیہ وسلم نے اٹھ کر بڑی تعظیم و تکریم سے ہاتھ میں لے کر بوسہ دیا اور سر پر رکھی اور فرمایا بھائی جبریل فرمان الہی کیا ہے؟ انھوں نے عرض کی اللہ تعالیٰ نے فرمایا ہے کہ اگر میں اس سورت کو پہلے پینچمبروں کے عہد میں بھیجتا تو اس کی برکت سے ان میں سے ایک بھی گناہ گار نہ ہوتا اور اس کی برکت سے میں سب کو بخش دیتا پس جو بندہ خدا آپ کی امت میں سے اس کو فرض نماز کے بعد پڑھے گا اسے ہر حرف کے بدلے ایک لاکھ نیکیاں عطا ہوں گی اور اسی قدر برائیاں اس کے نامہ اعمال سے مٹائی جائیں گی اور وہ آپ صلی اللہ علیہ وسلم کے ساتھ جنت میں داخل ہوگا اس سورت کے پڑھنے والے کو جنت میں ہزار محل سبز مرد کے بنے ہوئے ملیں گے جن میں سے ہر ایک میں ہزار ہزار چھوٹے محل ہوں گے اور جن میں ہزار ہا حوریں ہوں گی۔ بعد ازاں نبی کریم صلی اللہ علیہ وسلم نے فرمایا اے

میرے امتیو! تم اس سورت کو اپنا ورد مقرر کرو اور اسے ۷۰ روز دس مرتبہ پڑھا کر، جو ہر روز اسے دس مرتبہ پڑھے گا اللہ تعالیٰ اسے برے آدمیوں اور آفات کے شر سے محفوظ رکھے گا اور وہ ہمیشہ اللہ تعالیٰ کی پناہ میں ہوگا اور اس سورت کی برکت سے اسے کسی قسم کی تکلیف نہیں پہنچے گی جو شخص کسی مہم کے لئے اسے پڑھے گا وہ مہم سرانجام ہوگی اور اس سورت کا ثواب اگر اہل آسمان اور زمین لکھنے لگیں تو بھی نہیں لکھ سکتے۔

خواجہ حسن بھری رحمۃ اللہ علیہ لکھتے ہیں کہ جو شخص اس سورت کا پڑھنے والا ہے اسے خواہ لاکھ دشمن حاسد، جادوگر اور بدخواہ تکلیف پہنچانی چاہیں تو اس کا بال بیکا نہیں کر سکتے بلکہ سب مغلوب ہو کر رہ جائیں گے۔

امام مفضل رحمۃ اللہ علیہ نے اس سورت کے چھ فائدے لکھے ہیں پہلا یہ کہ جو شخص اس سورت کو متواتر پڑھے گا وہ ہمیشہ اللہ تعالیٰ کی پناہ میں رہے گا اور کوئی مصیبت اس کے نزدیک نہیں پھٹکے گی اور دینی و دنیاوی آفات سے محفوظ رہے گا اور بادشاہوں اور بزرگوں کی نظر میں عزیز ہوگا۔ دوسرا یہ کہ جو شخص اس سورت کو دن یا رات کے وقت ایک مرتبہ پڑھے گا تو اللہ تعالیٰ فرشتوں کو فرمائے گا کہ گواہ رہنا میں اس بندہ کو بخشتا ہوں اور اپنا ولی بناتا ہوں اور تمام دشمنوں پر اسے مظفر و منصور بناتا ہوں تیسرا یہ کہ جو شخص اس سورت کو پڑھے، رپتھر پردم کرے گا تو عجب نہیں کہ وہ سونا بن جائے۔ چوتھا جو اس سورت کو پڑھے گا اور اپنے پاس رکھے گا اس پر کوئی مصیبت نازل نہ ہوگی اور



لوگوں اور درگاہ الہی میں معزز ہوگا۔ پانچواں اس سورت کے پڑھنے والے پر زہر اور چادو کا اثر نہیں ہوگا اور تمام بدادوں سے امن میں رہے گا۔ چھٹا جو شخص اس کو بہتے پانی پر پڑھے گا اللہ تعالیٰ کے حکم سے وہ پانی پر کھڑا ہو جائے گا اور اگر پہاڑ پر دم کرے گا تو وہ پہاڑ ٹکڑے ٹکڑے ہو جائے گا اگر مردہ پر پڑھ کر دم کرے گا تو فرمان الہی سے وہ زندہ ہو جائیگا اگر قیدیوں کی رہائی کے لئے پڑھے گا تو قیدی قید سے رہا ہو جائے گا۔

حضرت علی رضی اللہ عنہ نے اس سورت کی برکت سے ایک سو ستر میدان مارے اور خیبر کے دروازے کو اسی کی برکت سے اکھاڑ پھینکا۔ حضرت ابو بکر صدیق رضی اللہ عنہ فرماتے ہیں کہ نبی کریم ﷺ کی وفات کے بعد آپ ﷺ کی زیارت خواب میں اسی سورت کی برکت سے ہوا کرتی تھی۔

امام یحییٰ رازی رحمۃ اللہ علیہ فرماتے ہیں کہ اس سورت کے پڑھنے والے کو قیامت کے دن اس قدر ثواب ملے گا کہ جسے دیکھ کر ساری خلقت حیران ہوگی اس کا چہرہ چودھویں کے چاند کی طرح روشن ہوگا اور اسے نوری براق پر سوار کر کے جنت میں لے جائیں گے۔

خواجه بلخی رحمۃ اللہ علیہ فرماتے ہیں کہ میں نے سات سو استادوں کی شاگردی کی، اس قدر فضیلت اس سورت کے پڑھنے کی انھوں نے بیان کی کہ مجھے گمان ہوا کہ اگر ساری عمر اس کی فضیلت اور اس کا ثواب لکھوں تو بھی نہیں لکھا جائے گا۔

(افضل الفوائد المعزوف راحت المحبين، ملفوظات خواجہ نظام الدین اولیاء، ص ۸۸۵ تا ۸۸۸)

### سورہ البینۃ یعنی لم یکن

☆..... نبی کریم ﷺ نے فرمایا اللہ تعالیٰ "لم یکن الذین کفرو" کی قرأت سنتے ہیں تو فرماتے ہیں میں اپنے بندے کو خوشخبری دیتا ہوں کہ میری عزت کی قسم میں تجھے جنت میں ایسا ٹھکانہ مرحمت کروں گا کہ تو خوش ہو جائے گا۔

(ابو نعیم فی المعرفة)

### سورہ الطارق

خون کے چھینٹوں سے نجات کے لئے

بعض لوگوں کے گھروں میں، کپڑوں پر، بستروں یا کمروں میں خون کے چھینٹے پڑتے ہیں جس سے تمام اہل خانہ خوف و ہراس میں مبتلا رہتے ہیں ان خون کے چھینٹوں کو مارنے والا کوئی انسان نہیں ہوتا بلکہ یہ جنات کی شرارت ہوتی ہے ان کو دیکھ کر گھبرانا نہیں چاہیے بلکہ ان سے نجات حاصل کرنے کے لئے اللہ کے ذکر کا سہارا لینا چاہیے۔ اگر کسی گھر میں اس قسم کا معاملہ بن جائے تو انہیں اس طرح کرنا چاہیے کہ خدا کی ذات کو نفع و نقصان کا مالک سمجھتے ہوئے چار لوہے کے کیل لے کر فجر کی نماز کے بعد گیارہ مرتبہ درود ابراہیمی پڑھ کر ستر مرتبہ سورہ الطارق کی یہ آیات پڑھ کر ان کیلوں پر دم کریں۔ ہر کیل پر الگ الگ ستر مرتبہ پڑھنی ہے انہم یکیدون کیداہ و اکید کیداہ فمهل الکفرین امهلهم دویداہ پھر ان کیلوں کو اپنے گھر کے



چاروں کونوں، چھت یا زمین میں گاڑ دے انشاء اللہ بفضلہ تعالیٰ خون کے چھینٹوں کا یہ سلسلہ ختم ہو جائے گا۔

### سورہ المہاکم التکاثر

☆..... نبی کریم ﷺ نے فرمایا المہاکم التکاثر پڑھنے والا عالم ملکوت میں حق شکر ادا کرنے والا پکارا جاتا ہے۔ (کنز العمال حصہ اول، ص ۳۵۹)

☆..... نبی کریم ﷺ نے فرمایا کیا تم میں سے کوئی اس کی طاقت نہیں رکھتا کہ ہر روز ایک ہزار آیات قرآنیہ پڑھ لیا کرے؟ صحابہ کرام رضی اللہ عنہم نے عرض کیا کس میں اس کی ہمت ہو سکتی ہے؟ آپ ﷺ فرمایا کیا تم میں سے کوئی شخص اس کی ہمت بھی نہیں رکھتا کہ المہاکم التکاثر پڑھ لیا کرے (کنز العمال حصہ اول، ص ۳۶۵)

### سورہ الکافرون

☆..... نبی کریم ﷺ نے فرمایا قل یا ایہا الکفرون چوتھائی قرآن کے برابر ہے، اذا زلزلت چوتھائی قرآن کے برابر ہے۔ اذا جاء نصر اللہ والفتح چوتھائی قرآن کے برابر ہے۔ (شعب الایمان بروایت انس رضی اللہ عنہ)

☆..... نبی کریم ﷺ نے فرمایا جو اللہ سے اس حال میں ملاقات کرے کہ اس کے ساتھ دوسورتیں قل یا ایہا الکافرون اور قل هو اللہ احد ہوں تو اس پر حساب کتاب نہ ہوگا۔ (ابونعیم بروایت زید بن ارقم رضی اللہ عنہ)

### سورہ قل هو اللہ احد

☆..... حدیث شریف کی کئی روایات میں ہے کہ جس نے قل هو اللہ احد

تین بار پڑھی گویا اس نے پورا قرآن پڑھا، جس نے دس بار پڑھی اللہ تعالیٰ اس کے لئے جنت میں ایک گھر بنائیں گے۔ جس نے بیس بار پڑھی اللہ تعالیٰ اس کے لئے جنت میں ایک محل بنائیں گے۔ جس نے پچاس بار پڑھی اللہ تعالیٰ اس کے پچاس سال کے گناہ معاف فرمادیں گے۔ جس نے نماز یا غیر نماز میں سو دفعہ پڑھی اللہ تعالیٰ اس کے لئے جہنم سے برأت کا پروانہ لکھ دیں گے۔ جس نے دوسو بار پڑھی اللہ تعالیٰ اس کے دوسو سال کے گناہ معاف فرمادیں گے۔ جس نے ہزار بار پڑھی اس نے اللہ تعالیٰ سے اپنی جان خرید لی۔ (کنز العمال حصہ اول، ص ۳۵۹)

☆..... نبی کریم ﷺ نے فرمایا ساتوں آسمان اور ساتوں زمین کی بنیاد قل ہو اللہ احد پر قائم ہے۔ قل ہو اللہ احد اللہ عزوجل کا حسب و نسب ہے۔

(کنز العمال حصہ اول، ص ۳۶۰)

☆..... نبی کریم ﷺ نے فرمایا جس نے ہر فرض نماز کے بعد دس بار قل ہو اللہ احد پڑھی اللہ تعالیٰ اس کیلئے اپنی رضا و مغفرت واجب فرمادیں گے۔

(ابن النجار بروایت انس رضی اللہ عنہ)

☆..... نبی کریم ﷺ نے فرمایا جس نے فجر کے بعد بارہ بار قل ہو اللہ احد

پڑھی گویا اس نے چار بار قرآن پڑھ لیا اور یہ اس دن روئے زمین پر متقی ترین

شخص ہوگا بشرطیکہ تقویٰ اختیار کئے رکھے۔ (شعب الایمان بروایت ابوہریرہ رضی اللہ عنہ)

☆..... نبی کریم ﷺ نے فرمایا کوئی مسلم بندہ مرد یا عورت ایسا نہیں جو دن



وزرات میں دو سو مرتبہ قل هو اللہ احد پڑھے مگر اللہ تعالیٰ اس کے پچاس سال کے گناہوں کو مغفرت فرمادیں گے۔ (ابن اسنی بروایت انس رضی اللہ عنہ)

☆..... نبی کریم ﷺ نے فرمایا جس نے ایک بار قل هو اللہ احد پڑھی اس پر برکت نازل کی جائے گی، اگر دو مرتبہ پڑھی اس پر اور اس کے اہل خانہ پر برکت نازل کی جائے گی، اگر تین مرتبہ پڑھی تو اس پر اور اس کے اہل خانہ اور اس کے ہمسایوں پر بھی برکت نازل کی جائے گی، اگر بارہ مرتبہ پڑھی اللہ تعالیٰ اس کیلئے جنت میں بارہ گھر بنائیں گے اور محافظ فرشتے آپس میں کہیں گے چلو اپنے بھائی کے گھر کو دیکھ آئیں، اگر سو مرتبہ پڑھی تو پچیس سال کے گناہوں کا کفارہ ہو جائے گا سوائے خون اور اموال کے، اگر دو سو مرتبہ پڑھی تو پچاس سال کے گناہوں کا کفارہ ہو جائے گا سوائے خون اور اموال کے، اگر تین سو مرتبہ پڑھی تو چار ایسے شہیدوں کا ثواب لکھ دیں گے جن کے گھوڑے زخمی ہو گئے ہوں اور ان کا خون بہہ گیا ہو، اگر ہزار مرتبہ پڑھ لی تو وہ اس وقت تک نہ مرے جب تک جنت میں اپنا گھر نہ دیکھ لے۔

(ابن عساکر بروایت ابان عن انس رضی اللہ عنہ)

☆..... نبی کریم ﷺ نے فرمایا جس نے گھر میں داخل ہوتے وقت قل هو اللہ احد پڑھ لی اس کے گھر اور اس کے ہمسایوں کے ہاں سے فقر و افلاس اٹھ جائے گا۔ (طبرانی)

☆..... نبی کریم ﷺ کی خدمت میں حضرت جبریل علیہ السلام حاضر ہوئے اور

عرض کی یا محمد ﷺ! معاویہ بن معاویہ مرنے کی وفات پا گئے ہیں کیا آپ ﷺ ان کی نماز پڑھنا پسند کرتے ہیں؟ پھر جبریل علیہ السلام نے اپنا پر مارا جس سے درمیان کے تمام شجر و حجر صاف ہو گئے اور ان کے جنازے کی چار پائی سامنے آ گئی پھر آپ ﷺ نے ملائکہ کی دو صفوں کے ساتھ ان پر نماز پڑھی ہر صف ستر ہزار ملائکہ پر مشتمل تھی نبی کریم ﷺ نے فرمایا اے جبریل ان کو یہ مقام کس وجہ سے حاصل ہوا؟ انھوں نے عرض کی ان کی قل ہو اللہ احد کے ساتھ محبت کی وجہ سے، یہ آتے جاتے، بیٹھتے اٹھتے اور کھڑے ہر حال میں اس کو پڑھتے رہتے تھے۔ (بیہقی بروایت انس رحمہ اللہ)

### ایک واقعہ

نبی کریم ﷺ مسجد نبوی کے دروازے پر جلوہ افروز تھے کہ ایک شخص کا جنازہ لایا گیا کہ آپ ﷺ اس کا جنازہ پڑھائیں جب آپ ﷺ سے عرض کیا گیا کہ آپ اس کا جنازہ پڑھائیے تو آپ ﷺ نے فرمایا کیا اس پر قرض ہے؟ لوگوں نے عرض کیا جی ہاں اس پر چار درہم قرض ہے آپ ﷺ نے فرمایا کہ تم لوگ ہی اس کی نماز جنازہ پڑھو جس کے اوپر چار درہم کا قرض ہو اور ادا کئے بغیر ہی مر گیا ہو میں اس کی نماز جنازہ نہیں پڑھوں گا۔ اسی لمحہ جبریل علیہ السلام نازل ہوئے اور عرض کی یا رسول اللہ ﷺ اللہ تعالیٰ آپ پر سلام ارشاد فرماتا ہے اور فرماتا ہے کہ میں جبریل کو آدمی کی صورت میں بھیجتا ہوں اور وہ اس کا قرض ادا کرتا ہے آپ اٹھیں اور اس کی نماز جنازہ پڑھیے کیونکہ وہ بخشا ہوا



ہے اور اللہ تعالیٰ فرماتا ہے کہ جو اس کی نماز جنازہ میں شریک ہوگا وہ اُسے بھی بخش دے گا۔ نبی کریم ﷺ نے فرمایا اے بھائی جبریل اس شخص کو یہ عزت و کرامت کس کی بدولت حاصل ہوئی؟ جبریل علیہ السلام نے عرض کیا یہ شخص روزانہ سو (۱۰۰) مرتبہ قل هو اللہ احد (مکمل) سورہ پڑھتا تھا جس میں اللہ تعالیٰ کی صفات کا بیان ہے اور اس کی ثنا و تعریف ہے اور عرض کی کہ جس نے تمام عمر میں ایک مرتبہ اس سورہ کو خلوص کے ساتھ پڑھا وہ دنیا سے نہ جائے گا جب تک جنت میں اپنا گھر نہ دیکھ لے، خصوصاً جس نے روزانہ کی پانچوں نمازوں میں بار بار اسے پڑھا تو وہ روز قیامت اس کے لئے اور اس کے تمام ان اقرباء کے لئے جن پر جہنم واجب ہو چکا ہو یہ سورہ شفاعت کرے گی۔ (موعظ حسنہ)

### معوذتین

☆..... نبی کریم ﷺ نے فرمایا مجھ پر چند ایسی آیات نازل ہوئیں ہیں جن کی مثال کوئی نہیں دیکھی گئی۔ قل اعوذ برب الفلق اور قل اعوذ برب الناس (ترمذی)

☆..... نبی کریم ﷺ نے فرمایا اللہ کے ہاں قل اعوذ برب الفلق سے زیادہ بلغ چیز نہیں پڑھی گئی۔ (نسائی)

☆..... نبی کریم ﷺ نے فرمایا اے عقبہ! سب سے بہترین دو سورتیں نہ بتاؤں؟ وہ قل اعوذ برب الفلق اور قل اعوذ برب الناس ہیں اے عقبہ! جب بھی سونے اور اٹھنے لگو تو ان کو پڑھ لیا کرو کسی سائل نے ان سے بہتر سوال



اور کسی پناہ مانگنے والے نے ان جیسی پناہ نہیں مانگی۔ (مسند احمد)

☆..... نبی کریم ﷺ نے فرمایا دو سورتوں کی کثرت کیا کرو اللہ تعالیٰ ان کی بدولت تمہیں بلند درجات تک پہنچا دے گا وہ معوذتین ہیں جو قبر کو روشن کرتی ہیں اور شیطان کو بھگاتی ہیں، نیکیوں اور درجات میں اضافہ کراتی ہیں، میزان عمل کو وزن دار کرتی ہیں اور اپنے پڑھنے والے کو جنت کا راستہ دکھاتی ہیں۔

(الدیلمی بروایت ابن مسعود رضی اللہ عنہ)

نبی کریم ﷺ نے حضرت عقبہ بن عامر رضی اللہ عنہ سے فرمایا اے عقبہ بن عامر! تو نے کوئی سورت اللہ کے ہاں ”قل اعوذ برب الفلق اور قل اعوذ برب الناس“ سے زیادہ محبوب اور زیادہ پہنچ والی نہیں پڑھی ہوگی، پس اگر تجھ سے ہو سکے کہ یہ تجھ سے نماز میں نہ چھوٹیں تو کر لے۔ (نسائی، بروایت جابر رضی اللہ عنہ)

☆..... نبی کریم ﷺ نے فرمایا کسی سائل نے معوذتین جیسا سوال نہیں کیا اور کسی پناہ مانگنے والے نے ایسی پناہ نہیں مانگی (ابن ابی شیبہ بروایت عقبہ بن عامر رضی اللہ عنہ)

### دو تحفے

☆..... بغوی اور ثعلبی نے حضرت عبداللہ بن مسعود رضی اللہ عنہ سے روایت کیا ہے کہ ان کا گزر ایک ایسے بیمار پر ہوا جو سخت امراض میں مبتلا تھا حضرت عبداللہ بن مسعود رضی اللہ عنہ نے اس کے کان میں سورہ مومنون کی یہ آیتیں الحسبتم سے آخر تک پڑھ دیں وہ اسی وقت اچھا ہو گیا۔ نبی کریم ﷺ نے ان سے دریافت کیا کہ آپ نے اس کے کان میں کیا پڑھا، حضرت عبداللہ بن مسعود رضی اللہ عنہ نے عرض کیا کہ یہ



آیتیں پڑھی ہیں۔ نبی کریم ﷺ نے فرمایا کہ قسم ہے اس ذات کی جس کے قبضے میں میری جان ہے اگر کوئی آدمی جو یقین رکھنے والا ہو یہ آیتیں پہاڑ پر پڑھ دے تو پہاڑ اپنی جگہ سے ہٹ سکتا ہے۔

(قرطبی و مظہری، معارف القرآن، جلد ششم، ص ۳۳۹)

☆..... حضرت سعد بن ابی وقاص رضی اللہ عنہ سے روایت ہے کہ آنحضرت ﷺ نے فرمایا حضرت یونس علیہ السلام نے جو دعا مچھلی کے پیٹ میں کی تھی یعنی لا الہ الا انت سبحانک انی کنت من الظالمین، اسے جو مسلمان بھی کسی مقصد کے لئے پڑھے گا اس کی دعا قبول ہوگی۔

(تفسیر قرطبی۔ معارف القرآن جلد ہفتم، ص ۴۷۹)

تفسیر مظہری میں ہے کہ اگرچہ اکثر تحقیق اسم اعظم لا الہ الا اللہ ہے لیکن اس سے بڑھ کر لا الہ الا ہو اور اس سے بھی اعلیٰ لا الہ الا انت کا درجہ بہت اونچا ہے کیونکہ اس میں ضمیر حاضر ہے جس سے ہوشمیر غائب سے زیادہ اسم ذات اللہ کا کامل ظہور اور مشاہدہ ہوتا ہے۔ (اللہم، ص ۴۸)



# توجہ فرمائیے

- ① ٹرسٹ کی قسم کا کوئی چننا وصول نہیں کرتا اور نہ ہی کسی کو ایسا کرنے کا اختیار ہے۔ البتہ کارِ خیر اور صدقہ جاریہ میں شرکت کیلئے دعوت عام ہے۔ تبلیغ دین اور اصلاح معاشرہ کی کوشش کرنانی زمانہ فرض عین ہے جو اصحابِ خیر حقہ لینا چاہیں براہِ راست بذریعہ بنک ڈرافٹ اور منی آرڈر اپنے عطیات روانہ کر سکتے ہیں یا ہمارے اکاؤنٹ نمبر ۵۵۷ حبیب بنک لمیٹڈ بسیلہ مارکیٹ برائینچ نشتر روڈ کراچی میں جمع کر سکتے ہیں۔
  - ② جو اصحاب ہر ماہ رسائل کے طالب ہوں وہ رکنیت قائم طلب فرمائیں، تفصیلات فارم کے ہمراہ بھیج دی جائیں گی بیرونِ پاکستان بھی رکنیت لی جاسکتی ہے۔
  - ③ یہ رسائل رعایتی قیمت پر حاصل کر کے اپنے حلقہٴ احباب برادری اور طلباء میں تقسیم کیجئے دین کا علم سیکھنے اور سکھانے کا یہ سہل طریقہ ہے۔ اختلافِ ملک سے دور رہ کر دین کی بنیادی تعلیمات پیش کی جاتی ہیں۔
  - ④ اگر لیکن کو ماہ بہ ماہ اردو رسائل نئے طبع شدہ روانہ کیے جاتے ہیں، پہلے شائع شدہ رسائل یا انگریزی، سندھی، عربی، فارسی، پشتو، بلوچی اور گجراتی تراجم رعایتی قیمت ادا کر کے طلب کئے جاسکتے ہیں۔ چند رسائل درکار ہوں تو ڈاک ٹکٹ بھیج کر منگوا سکتے ہیں۔ زیادہ تعداد میں ضرورت ہو تو رجسٹرڈ پارسل طلب کیجئے جس کے لیے رقم منی آرڈر یا بینک ڈرافٹ سے ارسال کیجئے وی پی بھی طلب کیا جاسکتا ہے۔ ڈاک خرچ خریدار کے ذمہ ہوگا۔
  - ⑤ ٹرسٹ تجارتی ادارہ نہیں ہے۔ یہ صرف تبلیغ و اصلاح کے لیے سرگرم عمل ہے۔ رعایتی قیمت پر کتب و رسائل کی ترسیل ان حضرات کیلئے ہے جو انہیں فی سبیل اللہ تقسیم کریں اور تبلیغ دین کیلئے کوشاں ہوں یہ طریق کار محض خدمت و تعاون کے جذبہ کے تحت اپنایا گیا ہے۔ آپ اپنے ذوق کے مطابق حقہ لے سکتے ہیں۔
- اسے اعلان کے ساتھ سابقہ تمام اعلانات منسوخ تصور کئے جائیں۔ یکم فروری ۱۹۹۵ء

صدیقی ہاؤس المنظر اپارٹمنٹس

۴۵۸، گارڈن ایسٹ نزد بسیلہ چوک کراچی ۷۴۸۰۰

صدیقی ٹرسٹ



# ایصالِ ثواب کیجئے

قرآن کریم کی مفت تقسیم و ترسیل تبلیغ اسلام کیلئے کتب و رسائل کی اشاعت بہترین صدقہ جاریہ، اور ایصالِ ثواب کے لئے اعلیٰ تحفہ ہے۔

فرمودہ: حضور مولا اکبر محمد عبدالحی صدیقی عارفی مدظلہ

اپنے مرحوم اعزہ و آباء و اجداد اور احباب کے لئے ایصالِ ثواب کرنا بھی بہت بڑے ثواب کا کام ہے اور بہترین صدقہ جاریہ ہے۔

میں اپنے ذوق اور قلبی تقاضے سے ایک بات کہتا ہوں جس کا جی چاہے عمل کرے یا نہ کرے، ہم پر اللہ تعالیٰ نے اپنے حقوق کے بعد والدین کے حقوق واجب فرمائے ہیں انہوں نے پالا پرورش کیا، دعائیں کیں راحت پہنچائی اور جب تک تم بالغ نہیں ہوئے تمہارے کفیل رہے اور جب تم بالغ ہوئے تو تم نے ان کی کیا خدمت کی ہوگی؟

تو دیکھو جتنا سرمایہ ہے اپنے زندگی بھر کے اعمالِ حسنہ کا اور طاعاتِ نافلہ کا سب نذر کر دو اپنے والدین کو۔ ان کا بہت بڑا حق ہے کیونکہ والدین کو اللہ تعالیٰ نے منظرِ ربوبیت بنایا ہے اس عملِ خیر کا ثواب نہیں بھی اتنا ہی ملے گا جتنا دے رہے ہو، بلکہ اس سے بھارا کہ یہ تمہارا ایثار ہے اور اس کا بہت بڑا ثواب ہے۔

میں لو اپنی ساری عمر کی تمام عبادات و طاعاتِ نافلہ اور تمام اعمالِ خیر اپنے والدین کی رُوح پر بخش دیتا ہوں اور سمجھتا ہوں کہ اب بھی حق ادا نہیں ہوا۔ اللہ تعالیٰ اپنی رحمتِ واسعہ سے قبول فرما لیں۔

اپنی عباداتِ نافلہ کا ثواب احیاء و اموات (زندہ و مردہ) دونوں کو منتقل کیا جاسکتا ہے۔  
(جلسہ ۲۲ شعبان المعظم ۱۴۹۲ھ)

## صدیق شریف

صدیقی ہاؤس المنظر اپارٹمنٹس ۳۵۸ گارڈن ایسٹ نزد سبیلہ چوک کراچی ۷۳۸۰۰